

### சிறுபஞ்சமூலம்

கண்வனப்புக் கண்ணோட்டம், கால்வனப்புச் செல்லாமை,  
எண்வனப்பு இத்துணையாம் என்றுரைத்தல், - பண்வனப்புக்  
கேட்டார்நன் றென்றல், கிளர்வேந்தன் தன்னாடு  
வாட்டான்நன் றென்றல் வனப்பு. \*

- காரியாசான்

தமிழ்

**பொருள் :** கண்ணுக்கு அழகு இரக்கம் கொள்ளல்; காலுக்கு அழகு பிறரிடம் இரந்து செல்லாமை; ஆராய்ச்சிக்கு அழகு தமது முடிவைத் துணிந்துரைத்தல்; இசைக்கு அழகு அதனைக் கேட்போர் நன்றெனப் புகழ்தல்; அரசனுக்கு அழகு, குடிமக்களை வருத்தாமல் காப்பவன் என்று, பிறர் அவனைப் புகழ்ந்து உரைத்தல்.

**சொற்பொருள் :** கண்ணோட்டம் - இரக்கம் கொள்ளுதல்; எண்வனப்பு - ஆராய்ச்சிக்கு அழகு; வனப்பு - அழகு; கிளர்வேந்தன் - புகழுக்கு உரிய அரசன்; வாட்டான் - வருத்த மாட்டான்.

**இலக்கணக்குறிப்பு :** கண்ணோட்டம், செல்லாமை, உரைத்தல், என்றல் - தொழிற்பெயர்கள்; கேட்டார், வாட்டான் - வினையாலணையும் பெயர்கள்.

**பகுபத உறுப்பிலக்கணம் :** கேட்டார் = கேள் (ட்) + ட் + ஆர். கேள் - பகுதி; ள் - ட் ஆனது விகாரம்; ட் - இறந்தகால இடைநிலை; ஆர் - பலர்பால் வினைமுற்று விகுதி. **அணி :** சொற்பொருள் பின்வருநிலையணி.

**ஆசிரியர் குறிப்பு :** காரியாசான், மதுரைத் தமிழாசிரியர் மாக்காயனாரின் மாணாக்கர் எனச் சிறப்புப்பாயிரம் கூறுகிறது. இவர், சமண சமயத்தைச் சார்ந்தவர். இவரும் கணிமேதாவியாரும் ஒருசாலை மாணாக்கராவர். பெரும்பான்மை பொது அறக்கருத்துகளும் சிறுபான்மை சமண அறக்கருத்துகளும் இந்நூலில் இடம்பெற்றுள்ளன.

**நூற்குறிப்பு :** சிறுபஞ்சமூலம் பதினெண்கீழ்க்கணக்கு நூல்களுள் ஒன்று. இதன் ஆசிரியர் காரியாசான். இந்நூலில், கடவுள் வாழ்த்துடன் தொண்ணூற்றேழு வெண்பாக்கள் உள்ளன. **கண்டங்கத்தரி, சிறுவழுதுணை, சிறுமல்லி, பெருமல்லி, நெருஞ்சி** ஆகிய ஐந்து மூலிகையின் வேர்களும் உடல்நோயைத் தீர்ப்பன. அதுபோல, இந்நூலின் ஒவ்வொரு பாடலிலும் கூறப்பட்டுள்ள ஐந்து கருத்தும் மக்கள் மனநோயைப் போக்குவன. ஆகையால், இந்நூல் **சிறுபஞ்சமூலம்** எனப் பெயர் பெற்றது.

அ) புறவயவினாக்கள்

1. கோடிட்ட இடத்தில் உரிய எழுத்தைக்கொண்டு நிரப்புக.
  1. கண்ணுக்கு அழகு க — ணோட்டம். (ன்/ண்)
  2. எ — வனப்பு இத்துணையாம் எ — றுரைத்தல். (ன்/ண்)
2. கோடிட்ட இடத்தை நிரப்புக.
  1. பண்ணுக்கு அழகு ————— நன்றென்றல்.
  2. பிறரிடம் இரந்து செல்லாமை ————— அழகு.
3. விடைக்கேற்ற வினா அமைக்க.
  1. காலுக்கு அழகு பிறரிடம் இரந்து செல்லாமை.
  2. சிறுபஞ்சமூலத்தை இயற்றியவர் காரியாசான்.

ஆ) குறுவினாக்கள்

1. சிறுபஞ்சமூலம் – குறிப்பு எழுதுக.
2. காரியாசான் – சிறுகுறிப்பு எழுதுக.

இ) சிறுவினா

சிறுபஞ்சமூலம் கூறும் வனப்புகளைத் தொகுத்தெழுதுக.

அறிந்துகொள்க.

பின்வருநிலையணி

ஒரு செய்யுளில் முன்னர் வந்த சொல்லோ பொருளோ பின்னர்ப் பலவிடத்தும்வரின் அது பின்வருநிலையணி ஆகும். இது, சொல்பின்வருநிலையணி, பொருள்பின்வருநிலையணி, சொற்பொருள் பின்வருநிலையணி, உவமைப் பின்வருநிலையணி என நால்வகைப்படும்.

சொற்பொருள் பின்வருநிலையணி

ஒரு செய்யுளில் முன்னர் வந்த சொல்லும் அதன் பொருளும் பின்னர்ப் பலவிடத்தும்வரின் அது, சொற்பொருள் பின்வருநிலையணியாம்.

‘கண்வனப்புக் கண்ணோட்டம். . .’ என்னும் சிறுபஞ்சமூலப் பாடலில் சொற்பொருள் பின்வருநிலையணி பயின்று வந்துள்ளது. இப்பாடலில் ‘வனப்பு’ என்னும் சொல் மீண்டும் மீண்டும் வந்து ‘அழகு’ என்னும் பொருளைத் தருகின்றது.